

பிரசார் பாரதி

அகில இந்திய வானொலி-சென்னை-4

03 11 2025

7 15

திங்கட்கிழமை

காலை

தலைப்புச் செய்திகள்

- ஆராய்ச்சி மற்றும் புதுமை கண்டுபிடிப்புகளை மேம்படுத்துவதற்கான ஒரு லட்சம் கோடி ரூபாய் நிதியத்தை, பிரதமர் திரு.நரேந்திர மோடி இன்று தொடங்கி வைக்கிறார்.
- சர்தார் வல்லப்பாய் படேலின் வாழ்க்கையிலிருந்து, இளைஞர்கள் பாடம் கற்றுக்கொள்ள வேண்டுமென்று, மத்திய அமைச்சர் திரு. மனோகர் லால் வலியுறுத்தியுள்ளார்.
- ராஜஸ்தான் மாநிலத்தில் நேரிட்ட சாலை விபத்தில் 18 பேர் உயிரிழந்தனர்.
- பூச்சிகளால் பரவும் நோயைக் கட்டுப்படுத்த ஆப்கானிஸ்தானுக்கு 16 டன் மருந்துப் பொருட்களை இந்தியா அனுப்பியுள்ளது.
- உலக பாரா துப்பாக்கிச் சுடும் போட்டியில் இந்தியா ஒரு தங்கம், ஒரு வெள்ளிப் பதக்கம் வென்றது.

--- இனி விரிவான செய்திகள் ---

<<<<>>>>

நாட்டில், ஆராய்ச்சி மற்றும் புதுமை கண்டுபிடிப்புகளை மேம்படுத்தும் நோக்கில், ஒரு லட்சம் கோடி ரூபாய் மதிப்பிலான நிதியத்தை, பிரதமர் திரு.நரேந்திர மோடி இன்று தொடங்கி வைக்கிறார்.

இந்த நிதியம், தனியார் துறை ஆராய்ச்சிகளை ஊக்குவிப்பதற்காக உருவாக்கப்பட்டுள்ளது.

புதுதில்லி, பாரத் மண்டபத்தில் நடைபெறும் புதிதாக உருவாகும் அறிவியல் மற்றும்

தொழில்நுட்ப கண்டுபிடிப்புகளுக்கான மூன்று நாள் மாநாட்டையும் அவர் தொடங்கிவைக்க உள்ளார்.

நோபல் பரிசுபெற்ற அறிஞர்கள், பிரபல விஞ்ஞானிகள், புதுமை கண்டுபிடிப்பாளர்கள், தொழில் துறையினர் உட்பட சுமார் 3 ஆயிரம் பிரதிநிதிகள் இந்த மாநாட்டில் பங்கேற்க உள்ளனர்.

செயற்கை நுண்ணறிவு, உயிரி-உற்பத்தி, வேளாண்மை, எரிசக்தி, சுற்றுச்சூழல், பருவநிலை, சுகாதாரம் மற்றும் மருத்துவத் துறைகளில் புதிய தொழில்நுட்பங்கள் குறித்து, இதில் விவாதிக்கப்பட உள்ளதாக பிரதமர் அலுவலக செய்திக்குறிப்பில் தெரிவிக்கப்பட்டுள்ளது.

<<<<>>>>

சர்தார் வல்லபாய் படேலின் வாழ்க்கையிலிருந்து, இளைஞர்கள் பாடம் கற்றுக்கொள்ள வேண்டுமென்று, மத்திய அமைச்சர் திரு. மனோகர் லால் வலியுறுத்தியுள்ளார்.

படேலின் 150-வது பிறந்த நாளையொட்டி, மை பாரத் அமைப்பின் சார்பில், ஹரியானா மாநிலம் கர்னாலில் நடைபெற்ற ஒற்றுமை ஓட்டத்தின் நிறைவு நிகழ்ச்சியில் பேசிய அவர், இளைஞர்கள் உடல் தகுதி வாய்ந்தவர்களாகவும், ஒற்றுமை உணர்வு மிக்கவர்களாகவும் திகழ வேண்டும் என்று கேட்டுக்கொண்டார்.

சர்தார் படேலின் வழியில், தேச ஒருமைப்பாடு, சமூக நல்லிணக்கம் மற்றும் நாட்டின் முன்னேற்றத்திற்காக பாடுபட வேண்டும் என்றும் திரு. மனோகர்லால் குறிப்பிட்டார்.

<<<<>>>>

CMS-03 தொலைத்தொடர்பு செயற்கைக்கோளை LVM-3 ராக்கெட் மூலம் வெற்றிகரமாக விண்ணில் செலுத்தி இஸ்ரோ சாதனை படைத்துள்ளதாக விண்வெளித்துறை இணையமைச்சர் டாக்டர் ஜிதேந்திர சிங் தெரிவித்துள்ளார்.

இதுகுறித்து அவர் வெளியிட்டுள்ள சமூக வலைதளப் பதிவில், அதிக எடையை சுமந்து செல்லும் இந்த பாகுபலி ராக்கெட் விண்ணில் செலுத்தப்பட்டிருப்பது ஒரு சாதனை என்று குறிப்பிட்டுள்ளார்.

இஸ்ரோவின் தொடர் சாதனைகளுக்கு பாராட்டு தெரிவித்துள்ள டாக்டர் ஜிதேந்திர சிங், நாட்டின் விண்வெளித் திட்டங்களுக்கு தொடர்ந்து ஆதரவளித்து வரும் பிரதமர் திரு. நரேந்திர மோடிக்கு நன்றி தெரிவித்துக்கொள்வதாகவும் கூறியுள்ளார்.

<<<<>>>>

ஓய்வூதியதாரர்களுக்கான, நான்காம் கட்ட டிஜிட்டல் வாழ்நாள் சான்றிதழ் இயக்கம், நாட்டிலுள்ள சுமார் 2 ஆயிரம் நகரங்களில் நடைபெற உள்ளதாக, மத்திய அரசு தெரிவித்துள்ளது.

புதுதில்லியில், பாரத ஸ்டேட் வங்கி சார்பில், இன்று நடைபெறும் நிகழ்ச்சியில் இந்தப் பணிகள் தொடங்கப்பட உள்ளது.

மிகவும் வயது முதிர்ந்த மற்றும் மாற்றுத்திறனாளி ஓய்வூதியதாரர்கள் நலனில் சிறப்புக் கவனம் செலுத்தும் விதமாக, இந்தியா போஸ்ட் பேமென்ட் வங்கியைச் சேர்ந்த ஊழியர்கள், ஓய்வூதியதாரர்களின் வீடுகளுக்கே சென்று, இந்த விவரங்களை சேகரிக்க உள்ளதாகவும் மத்திய அரசு கூறியுள்ளது.

<<<<>>>>

ராஜஸ்தான் மாநிலத்தில் நேரிட்ட சாலை விபத்தில் 18 பேர் உயிரிழந்தனர். ஆறு பேர் காயமடைந்தனர்.

பிகானிர் மாவட்டத்தில் நடைபெறும் வருடாந்திர கொலாயத் திருவிழாவில் பங்கேற்ற யாத்ரீகர்கள், சொந்த ஊருக்குத் திரும்பிக் கொண்டிருந்தபோது, அவர்கள் பயணம் செய்த வாகனம், ஜோத்பூர் மாவட்டத்திற்குட்பட்ட Matoda என்னுமிடத்தில், சாலையோரம் நின்று கொண்டிருந்த டிரக்குடன் மோதியதில், இந்த விபத்து நிகழ்ந்துள்ளது.

பயணியர் வாகனம் அதிவேகமாக வந்ததே, விபத்திற்குக் காரணம் என, முதற்கட்ட விசாரணையில் தெரியவந்துள்ளது.

விபத்தில் உயிரிழந்தோர் குடும்பங்களுக்கு, அம்மாநில முதலமைச்சர் திரு. பஜன்லால் சர்மா ஆழ்ந்த இரங்கல் தெரிவித்துள்ளார்.

காயமடைந்தவர்கள் விரைவில் குணமடைய பிரார்த்திப்பதாக கூறியுள்ள அவர், மருத்துவமனையில் அவர்களுக்குத் தேவையான சிகிச்சை வழங்குவதை உறுதி செய்யுமாறும், மாவட்ட நிர்வாகத்திற்கு அறிவுறுத்தியுள்ளார்.

இந்த விபத்தில் உயிரிழந்தோர் குடும்பங்களுக்கு மத்திய அரசின் சார்பில் தலா 2 லட்சம் ரூபாயும், காயமடைந்தோருக்கு தலா 50 ஆயிரம் ரூபாய் நிதியுதவி வழங்கப்படும் என்றும் அறிவிக்கப்பட்டுள்ளது.

<<<<>>>>

குடியரசுத்தலைவர் திருமதி.திரௌபதி முர்மு, டேராடூனில் உள்ள குடியரசுத்தலைவர் மாளிகையில் நடைபெற்ற சர்வதேச இலக்கிய, கலாச்சார மற்றும் கலைத் திருவிழா பங்கேற்பாளர்களுடன் கலந்துரையாடினார்.

முன்னதாக, அந்த மாளிகை வளாகத்தை, அதன் அருகே அமைக்கப்பட்டு வரும் குடியரசுத்தலைவர் பூங்காவுடன் இணைக்கும் வகையில், ராஜ்பூர் சாலையில் அமைக்கப்பட்டுள்ள நடை மேம்பாலத்தை குடியரசுத்தலைவர் திறந்து வைத்தார்.

உத்தராகண்ட் மாநிலம் உருவாக்கப்பட்டதன் வெள்ளி விழாவையொட்டி, இன்று அம்மாநில சட்டப் பேரவையில் உரையாற்றும் குடியரசுத்தலைவர், நைனிடாலில் உள்ள ஆளுனர் மாளிகை அமைக்கப்பட்டதன் 125-வது ஆண்டு கொண்டாட்டத்திலும் பங்கேற்கிறார்.

<<<<>>>>

பாட்னா நகரம், வருங்காலத்தில் முழுமையான வளர்ச்சிபெற்ற நகரமாகத் திகழும் என்று பி.ஜே.பி. மூத்த தலைவரும் பிரதமருமான திரு. நரேந்திரமோடி நம்பிக்கை தெரிவித்துள்ளார்.

பீகார் சட்டப்பேரவைத் தேர்தலில் போட்டியிடும் தேசிய ஜனநாயக கூட்டணி வேட்பாளர்களை ஆதரித்து, பட்னாவில் நேற்று அவர் பிரச்சாரம் மேற்கொண்டார்.

இதுகுறித்து பிரதமர் வெளியிட்டுள்ள சமூக வலைதளப் பதிவில், ராஷ்டிரீய ஜனதா தளம், காங்கிரஸ் மற்றும் அவற்றின் கூட்டணிக் கட்சியினர், பாட்னாவின் வளர்ச்சி பற்றி, ஒருபோதும் அக்கறை செலுத்தியதில்லை என்று குறிப்பிட்டுள்ளார்.

அவர்கள் ஆட்சிக்கு வந்தால், சட்டம்-ஒழுங்கு சீர்கெட்டு, சமூக விரோத செயல்கள் தலைதூக்கும் என்றும் கூறியுள்ளார்.

பாட்னா நகரம் கடந்த காலத்தில், ஆற்றல்மிக்க மக்களைக்கொண்ட சிறப்புமிக்கதாக திகழ்ந்தது என்று குறிப்பிட்டுள்ள பிரதமர், அத்தகைய பாட்னா நகரை, தொடர்ந்து வளர்ச்சிப் பாதையில் கொண்டு செல்ல, நடைபெறவுள்ள சட்டப்பேரவைத் தேர்தலில், தேசிய ஜனநாயகக் கூட்டணிக்கு ஆதரவளிக்குமாறு கேட்டுக்கொண்டார்.

அதனைத் தொடர்ந்து, சீக்கிய மதத்தின் 10-வது மதகுருவான குரு கோபிந்த் சிங் பிறந்த

இடமான, Takht Shri HariMandir Sahib குருத்வாராவுக்குச் சென்று, திரு. நரேந்திர மோடி

பிரார்த்தனை செய்தார்.

<<<<>>>>

ஆப்கானிஸ்தானில், பூச்சிகளால் பரவும் நோயைக் கட்டுப்படுத்த, சுமார் 16 டன்

அளவிலான மருந்துப் பொருட்களை, இந்தியா, அந்நாட்டிற்கு அனுப்பியுள்ளது.

ஆப்கானிஸ்தானில், டெங்கு, மலேரியா மற்றும் ஒட்டுண்ணிகளால் பரவக்கூடிய

நோய்களின் தாக்கம், அன்மைக்காலமாக அதிகரித்து வரும் சூழலில், மனிதநேய அடிப்படையில்,

இந்தியா, இந்த மருந்துகளை அனுப்பி உள்ளதாக, தாலிபன் செய்தித் தொடர்பாளர் Sharafat

Zaman தெரிவித்துள்ளார்.

<<<<>>>>

உலகின் பசுமை ஹைட்ரஜன் மையமாக இந்தியா உருவெடுக்கும் என்று, நித்தி

ஆயோக்கின் தலைமைச் செயல் அதிகாரி திரு. அமிதாப் காந்த் கூறியுள்ளார்.

இது தொடர்பாக, அவர் எழுதியுள்ள கட்டுரை ஒன்றில், எஃகு, உரம், கப்பல், விமானம்

மற்றும் சாலைப் போக்குவரத்துத் துறைகளில், கரியமில வாயு வெளியேற்றத்தைக்

கட்டுப்படுத்துவதில், பசுமை ஹைட்ரஜன் முக்கியப் பங்கு வகிக்கும் என்று குறிப்பிட்டுள்ளார்.

அதற்கான வளமும், தேவையும் இந்தியாவில் அதிகமாக இருப்பதாகவும், மிகக் குறைந்த செலவில் பசுமை ஹைட்ரஜன் உற்பத்தி செய்யலாம் என்றும் திரு. அமிதாப் காந்த் சுட்டிக்காட்டியுள்ளார்.

<<<<>>>>

உலக பாரா துப்பாக்கிச் சுடும் போட்டியில் இந்தியா ஒரு தங்கம், ஒரு வெள்ளிப் பதக்கம் வென்றது.

Al-Ain-னில் நடைபெற்று வரும் இப்போட்டியின் 10 மீட்டர் கலப்புக் குழு பிரிவில் இந்தியாவின் Rudransh Kandelwal - Shristi Arora இணை பதக்கம் வென்றது.

10 மீட்டர் ஏர்-ரைஃபிள் பிரிவில் Avani Lekhara - Ishank Ahuja இணை வெள்ளிப் பதக்கம் வென்றது.

<<<<>>>>

உலகக்கோப்பை மகளிர் கிரிக்கெட் போட்டியில் இந்தியா பட்டம் வென்று வரலாற்று சாதனை படைத்துள்ளது.

நவி மும்பையில் நடைபெற்ற இப்போட்டியில் டாஸ் வென்ற தென்னாப்பிரிக்க அணி முதலில் பந்துவீச தீர்மானித்தது.

இதையடுத்து பேட் செய்த இந்தியா நிர்ணயிக்கப்பட்ட 50 ஓவரில் 7 விக்கெட் இழப்பிற்கு 298 ரன் எடுத்தது.

அதிகபட்சமாக Shafali Verma 78 பந்துகளில் 87 ரன் குவித்தார்.

299 ரன் எடுத்தால் வெற்றி என்ற இலக்குடன் பேட்செய்த தென்னாப்பிரிக்க அணி, 45

புள்ளி 3 ஓவரில் 246 ரன்னுக்கு ஆட்டமிழந்தது.

இதையடுத்து 52 ரன் வித்தியாசத்தில் இந்திய அணி அபார வெற்றி பெற்றது.

தீப்தி ஷர்மா அபராமாக பந்துவீசி 5 விக்கெட்டுகளை வீழ்த்தினார்.

முதல் முறையாக உலகக்கோப்பையை வென்று சாதனை படைத்துள்ள மகளிர் அணிக்கு குடியரசுத்தலைவர், குடியரசு துணைத்தலைவர், பிரதமர் உள்ளிட்ட தலைவர்கள் வாழ்த்து தெரிவித்துள்ளனர்.

<<<<>>>>

மெக்சிகோவில் நடைபெற்ற சர்வதேச பேட்மிண்டன் போட்டியில் இந்தியாவின் Achudaditya Rao - Arjun இணை பட்டம் வென்றது.

ஆடவர் இரட்டையர் பிரிவு இறுதியாட்டத்தில் இந்த இணை 21-18, 21-17 என்ற செட் கணக்கில் மெக்சிகோவின் Erick - Perez இணையை வென்றது.

<<<<>>>>